

# FØROYSKA HARAN OG HARUVEIÐAN Í FØROYUM



Eyðfinn Magnussen  
University of the Faroe Islands



## ÚTBREIÐSLA

Snjóhara (*Lepus timidus*) varð innflutt til Føroya í 1855 og 1858 frá norsku oygni Kragerø, sum er í Oslofjørðinum – 4 harur hvørja ferðina. Harurnar vórðu settar út í Hornabø í Tórshavn og runnu niðan á Kirkjubøreyn. Tær vuku skjótt í tali, og vórðu síðan fluttar til hinar oyggjarnar. Í dag finst haran á øllum oyggjunum uttan í Koltri, Stóru Dímun og Líttlu Dímun.

Umframt í Føroyum, finst snjóharan í dag í Skotlandi, Írlandi, Skandinavien, Finnlandi, Norðurrusslandi og Sibirien. Eisini finst ein minni harustovnur í Alpunum og á japansku oygni Hokkaido.

## ÚTSJÓND

Haran er 46-61 cm long og vigar í miðal 2,7 kg. Frambeinini eru stutt og kløn, meðan afturbeinini eru long og kraftig. Oyrasnippurin er svartur. Haran hevur stór útstandandi eygu og sær sera væl, bæði í myrkri og í dagslýsi. Oyrni eru stór og uppstandandi og haran hoyrir sera væl. Oyrni kunnu, hvør í síum lagi, snarast í ymiskar rætningar, so haran altíð hoyrir hvat fyriferst rundan um seg. Hoyrir hon okkurt, vendir hon sær í móti ljóðinum við útspilaðum oyrum og metir um vandan.

## ÆTTARBREGÐI

Tær fyrstu harurnar, sum komu til Føroyar, vóru snjóhvítar um veturin, men longu í 1860-árunum vórðu nakrar blágráar vetrarharur sæddar, bláharur. Hesar vuku skjótt í tali og trokaðu ta hvítu snjóharuna burtur. Veturin 1916-1917 varð tann seinasta snjóharan skotin. Litbroytingin, sum hendi, liggur í genunum hjá haruni: Royndir við snjóharu og bláharu vísa, at genið fyrri hvíta vetrarfaldin altíð er ráðand. Hevur tí bara ein av teimum uppsleptu snjóharunum havt bláharu-ættarbregði í sær, hevur hetta genið nært seg í tí grýtuta føroyska umhørvinum og trokað snjóharu-genið burtur. Tí gingu bert 60 ár, so var tað áður-ráðandi snjóharuættarbregðið burtur.

## FØÐI OG ATFERÐ

Haran er eitt gnagdjór og etur plantur, græs, stør, urtir og trøllakampar. Eisini etur hon knubbar og enda-

knappar á runnum og trøum. Haran eru virknastar í skýmingini. Í makingartíðini sæst ein serlig atferð hjá haruni. Tær renna hvør eftir aðrari og gera seg upp og tá siggja vit tær eisini um dagin.

## NØRING

Haran hevur ikki ein fastan maka, men kann para seg við fleiri ymiskum fremsum gjøgnum árið og gongur kvíðin í einar 7 vikur. Haran leggur triggjar ferðir um árið: Fyrsta løgan er í februar-mars,

onnur í mai-juni og triðja løgan er í august-september.

Tveir til triggir ungar eru í hvørjari løgu. Kortini er sjáldan, at veðrið er so gott, at allar triggjar løgurnar koma undan. Ungarnir eru kynsbúnir, tá ið teir eru 8 mánaðir gamlir, og tað hevur við sær, at árgamlar harur leggja. Við stóði í vektini á teimum skotnu harunum sæst, at heystløgvan vigar í miðal 2 kg, sumarløgvan 2,5 kg, meðan várløgvan og tær, ið eru meira enn árgamlar, viga í miðal 3 kg, tá haruskjótingin er í november-desember mánað.



## HARUVEIÐAN Í FØROYUM

Tað finst einki samlað yvirlit yvir, hvussu nógvar harur verða skotnar í Føroyum. Í 2012 var á fyrsta sinni farið undir at skráseta, hvussu nógvar harur veruliga verða skotnar í Føroyum. Innsavningin av veiðitølum varð gjørd við stóði í Facebook-bólkinum „Haruskjóting í Føroyum“, har harumenn boða frá, hvussu nóg teir hava skotið.



Í 2012 blivu 5.381 harur skrásett at vera skotnar í Føroyum. Men samlaða talið hevur helst verið omanfyri 7.000, tí fleiri harutøl vóru, sum ikki eydnast at fáa fatur fatur á. Kanningin var endurtikin í 2013. Tá vórðu 7.723 harur skrásett at vera skotnar í Føroyum, á 896 harutúrum, sum vórðu gjørdir í 224 ymiskum hagapørtum kring landið

## FØROYSKI HARUSTOVNURIN

Eingin stovnsmeting er gjørd av føroyska harustovninum, men siga vit, at helvtin av stovninum verður skotin á hvørjum ári (hetta er tó eisini óvist), ber til at gera eina varliga meting av, at føroyski harustovnurin í 2012 og 2013 hevur verið umleið 14-16.000 harur.



Mynd 1: Myndin vísir, hvussu nógvar harur tilsamans vórðu skotnar (vinstrumegin) og hvussu nógvir harutúrar tilsamans vórðu gjørdir í hvørjari oyggj 2013 (høgrumegin).



Mynd 2: Myndin vísir, hvussu nógvar harur vórðu skotnar í tíggu teimum bestu bygdunum í Føroyum í 2013 (vinstrumegin), og hvussu nógvir harutúrar vórðu gjørdir í hesum bygdunum (høgrumegin).